

ЗАКОН ЗА РЕПРОДУКТИВЕН МАТЕРИЈАЛ ОД ШУМСКИ ВИДОВИ ДРВЈА

Сл Весник на Р.Македонија бр 55 / 07

1. ОПШТИ ОДРЕДБИ

Член 1

(1) Со овој закон се уредува признавањето на основниот материјал, производството, прометот и употребата на репродуктивниот материјал од шумски и декоративни видови дрвја.

Член 2

(1) Поимите употребени во овој закон го имаат следново значење:

1. **“Репродуктивен материјал”** е семе, дел/делови од растение или садница од шумски и декоративни видови дрвја, кои потекнуваат од основен материјал;

2. **“Шумски видови дрвја “** се сите видови дрвја кои се употребуваат за потребите на шумарството;

3. **“Декоративни видови дрвја”** се сите видови дрвја кои се употребуваат за озеленувачки и хортикултурни цели;

4. **“Категорија”** е степен на квалитет на репродуктивен материјал од шумски и декоративни видови дрвја, кој потекнува од основен материјал и е наменет за производство, промет и употреба;

5. **“Идентификуван репродуктивен материјал”** е категорија на репродуктивен материјал кој потекнува од семенски извор во рамките на едно провениенциско подрачје;

6. **“Селектиран репродуктивен материјал”** е категорија на репродуктивен материјал кој потекнува од семенски насад во рамките на едно провениенциско подрачје;

7. **“Квалификуван репродуктивен материјал”** е категорија на репродуктивен материјал кој потекнува од: семенски плантажи, родителски стебла, клонови или мешавина на клонови;

8. **“Тестиран репродуктивен материјал”** е категорија на репродуктивен материјал кој потекнува од семенски плантажи, родителски стебла, клонови или мешавина на клонови, чија супериорност е докажана со соодветни верификациони тестови ;

9. **“Основен материјал”** е материјал од кој се собира, односно произведува репродуктивен материјал и кој претставува: семенски извор,

семенски насад, семенска плантажа, родителски стебла, клон и мешавина на клонови;

10. **“Семенски извор”** е тип на основен материјал наменет за производство на идентификуван репродуктивен материјал и значи стебло или група стебла (насад) во рамки на едно провениенциско подрачје;

11. **“Семенски насад”** е тип на основен материјал наменет за производство на селектиран репродуктивен материјал и значи дел од шумски комплекс издвоен врз основа на фенотипските карактеристики на стеблата, во кој се спроведуваат посебни мерки за одгледување;

12. **“Семенска плантажа”** е тип на основен материјал наменет за производство на квалификуван и тестиран репродуктивен материјал и значи плантажа на селектирани клонови или фамилии за добивање на репродуктивен материјал, која е изолирана, со цел да се избегне или редуцира опрашување од надворешни извори и одгледувана со методи кои ќе овозможат добивање на чест и обилан урод и лесно собирање на семето;

13. **“Родителски стебла”** е тип на основен материјал наменет за производство на квалификуван и тестиран репродуктивен материјал и значат стебла кои се користат за добивање на потомство преку слободно или контролирано опрашување на еден идентификуван родител користен како женски родител;

14. **“Клон”** е тип на основен материјал наменет за производство на квалификуван и тестиран репродуктивен материјал и значи група на индивидуи (рамети) кои првобитно потекнуваат од една индивидуа (ортета), добиени по вегетативен пат (резници, микропропагација, калемење и друго);

15. **“Мешавина на клонови”** е тип на основен материјал наменет за производство на квалификуван и тестиран репродуктивен материјал и значи мешавина на идентификувани клонови во познат сооднос;

16. **“Последователна мултипликација со вегетативно размножување”** е размножување на репродуктивен материјал од шумски и декоративни видови дрвја со вегетативни методи;

17. **“Провениенциско подрачје”** е едно или повеќе подрачја кои се со исти или слични еколошки услови и каде што семенските извори или семенските насади од одредени видови, подвидови или вариетети, манифестираат слични фенотипски или генотипски карактеристики;

18. **“Провениенција”** е место каде што расте семенскиот насад или семенскиот извор;

19. **“Генетски модифицирани организми”** се организми, со исклучок на човечките суштества, во кои генетскиот материјал е изменет на начин што не се јавува во природата, со спарување и/или со природно реструктуирање;

20. **“Признат основен материјал”** е основен материјал наменет за производство на репродуктивен материјал кој е признат во согласност со одредбите на овој закон;

21. **“Уверение”** е документ со кој се потврдува дека репродуктивниот материјал е произведен во согласност со одредбите на овој закон;

22. **“Призната единица”** е признат основен материјал наменет за производство на репродуктивен материјал кој е евидентиран во Регистерот на признат основен материјал;

23. **“Производство”** е процес за добивање на репродуктивен материјал од шумски и декоративни видови дрвја и тоа: семенски материјал, растителни делови и саден материјал;

24. **“Производител”** е правно лице кое е регистрирано за производство на репродуктивен материјал согласно овој закон и Законот за трговските друштва;

25. **“Собирање”** е собирање на семе, плодови и соплодија (шишарки) и делови од растенија;

26. **“Партија на репродуктивен материјал”** е репродуктивен материјал од ист дрвен вид, кој потекнува од ист признат основен материјал и кој е произведен на ист начин и во иста сезона;

27. **“Расадник”** е посебно уредена површина, на која по пат на одредени техничко-технолошки постапки се произведува репродуктивен материјал;

28. **“Саден материјал”** се растенија кои се произведени од семе или растителни делови, или потекнува од природен подмладок од семенски насади;

29. **“Дел/делови од растение”** се пупки, резници од лист, стебло или корен, материјал за резници, експлантати или ембриони за микропропагација, калем гранки и други растителни делови наменети за производство на садници;

30. **“Промет на репродуктивен материјал”** е купување, продажба, увоз, извоз, услужно посредување, давање без надомест (подарок и сл.) и размена на репродуктивен материјал;

31. **“Трговец”** е правно лице кое се занимава со промет на репродуктивен материјал согласно овој закон и Законот за трговските друштва;

32. **“Декларација”** е придружен документ, кој содржи идентификациони податоци за пратка на репродуктивен материјал;

33. **“Доработка на репродуктивен материјал”** е сушење, трушење, чистење, калибрирање, пакување, складирање, заштита, чување и други неопходни постапки за доработка на репродуктивниот материјал и

34. **“Семенски материјал”** се семиња, плодови, соплодија (шишарки) наменети за производство на саден материјал.

2. КАТЕГОРИИ НА РЕПРОДУКТИВЕН МАТЕРИЈАЛ И ТИПОВИ НА ОСНОВЕН МАТЕРИЈАЛ

Член 3

(1) Одредбите на овој закон се однесуваат на:

1. репродуктивен материјал од стопански важни шумски видови дрвја;
2. репродуктивен материјал од други шумски и декоративни видови дрвја, кој е наменет за подигнување и вештачко обновување на шумите и
3. репродуктивен материјал од декоративни видови дрвја за озеленување и хортикултурно уредување.

(2) Министерот за земјоделство, шумарство и водостопанство ја утврдува Листата на стопански важни шумски видови дрвја од став (1) точка 1 на овој член која се објавува во „Службен весник на Република Македонија”.

(3) Одредбите на овој закон не се однесуваат на:

1. репродуктивен материјал за специјална намена (за научни, експериментални и слични цели) во мали количини и
2. репродуктивен материјал наменет за реекспорт во трети земји.

(4) Количините на репродуктивен материјал од став (3) точка 1 на овој член ги пропишува министерот за земјоделство, шумарство и водостопанство.

(5) Репродуктивниот материјал од став (1) точки 1 и 2 на овој член од увоз, може да се користи за подигнување и обновување на шумите, ако:

1. нема урод на семе или уродот не е доволен, или нема резерви на репродуктивен материјал од соодветни категории за потребите на подигнување и обновување на шумите во таа година и
2. припаѓа на категоријата квалификуван или тестиран.

(6) Министерот за земјоделство, шумарство и водостопанство издава одобрение за увоз на репродуктивен материјал од став (5) на овој член.

Член 4

(1) Репродуктивниот материјал наменет за производство, промет и употреба мора да припаѓа кон една од следниве категории:

1. идентификуван;
2. селектиран;
3. квалификуван и
4. тестиран.

Член 5

(1) Основен материјал од кој се собира репродуктивниот материјал наменет за производство, промет и употреба, мора да припаѓа на еден од следниве типови:

1. семенски извор;
2. семенски насад;
3. семенска плантажа;
4. родителски стебла;
5. клон и
6. мешавина на клонови.

Член 6

(1) За подигнување и обновување на шумите се користи селектиран, квалификуван и/или тестиран репродуктивен материјал, кој е произведен во согласност со одредбите на овој закон.

(2) Идентификуван репродуктивен материјал се користи за подигнување и обновување на шумите во рамките на исто провениенциско подрачје по претходно одобрение на министерот за земјоделство, шумарство и водостопанство, и тоа кога:

- нема урод на семе од повисоките категории,
- уродот на семе од повисоките категории не е доволен,
- нема резерви на репродуктивен материјал од повисоките категории и
- ќе настанат штети од поголеми размери, предизвикани од абиотски и биотски фактори (шумски пожари, појава на сушење и слично).

(3) Последователна мултипликација со вегетативно размножување од една призната единица може да се користи за производство на репродуктивен материјал од шумски видови дрвја само во категориите: селектиран, квалификуван и/или тестиран.

3.ПРИЗНАВАЊЕ НА ТИПОВИ ОСНОВЕН МАТЕРИЈАЛ

Член 7

(1) За производство, промет и употреба може да се користи репродуктивен материјал кој потекнува од признати типови основен материјал од стопански важни шумски видови дрвја од член 3 став (1) точка 1 на овој закон.

(2) Одредбите од ставот (1) на овој член, не се однесуваат на останатите шумски и декоративни видови дрвја од член 3 став (1) точки 2 и 3 на овој закон, за кои не постојат признати типови основен материјал.

Член 8

(1) Признавањето на типовите основен материјал од член 5 на овој закон, може да се врши доколку се исполнети особено следните услови:

1. семенскиот извор да е од познато провениенциско подрачје, локација и надморска височина;
2. семенскиот насад да е високостеблен, со добри фенотипски особини и здравствена состојба, кој е доволно изолиран од насадите со непожелни генетски и морфолошки карактеристики од ист вид или видови кои може да се вкрстуваат со нив и да е оневозможено меѓусебно опрашување;
3. семенската плантажа да е подигната од клонови или потомство на сродни и полусродни стебла со добри морфолошки својства, добра здравствена состојба и да е адаптирана на месторастежните услови;
4. родителските стебла да се со особено добри морфолошки својства, добра здравствена состојба и да се адаптирани на месторастежните услови;
5. клонот да е произведен од матично растение кое е со добри морфолошки својства, добра здравствена состојба и да е адаптирано на месторастежните услови и да може да биде идентификуван врз основа на карактеристиките заради кои е признат како клон и
6. мешавината на клонови да е составена од признати клонови, чии идентитет, број и пропорција на учеството во мешавината се познати.

(2) Министерот за земјоделство, шумарство и водостопанство поблиску ги пропишува условите за признавање на типовите основен материјал од став (1) на овој член.

Член 9

(1) Провениенциските подрачја за обезбедување на основен материјал за производство на идентификуван и селектиран репродуктивен материјал од член 3 став (1) точки 1 и 2 на овој закон, ги утврдува министерот за земјоделство, шумарство и водостопанство.

(2) На предлог на стручна комисија, министерот за земјоделство, шумарство и водостопанство ќе овласти научна и/или стручна институција од областа на шумарството, која ќе ги извршува работите на издвојување на провениенциските подрачја.

(3) Стручната комисија од став (2) на овој член, ја формира министерот за земјоделство, шумарство и водостопанство.

(4) За да биде овластена научната и/или стручната институција од став (2) на овој член, треба да ги исполнува минимум следните услови: да има вработено најмалку два доктора на шумарски науки од областа на дендрологијата и генетиката со најмалку три години работно искуство и минимум опрема и прибор за картографска изработка на провениенциските подрачја.

(5) Во Министерството за земјоделство, шумарство и водостопанство се води Регистер на провениенциски подрачја.

(6) Министерот за земјоделство, шумарство и водостопанство ги пропишува формата, содржината и начинот на водење на Регистерот на провениенциските подрачја.

Член 10

(1) Признавање на типови основен материјал се врши по барање на правното лице, кое е сопственик или корисник, или физичкото лице кое е сопственик на основниот материјал.

(2) На предлог на стручната комисија од член 9 став (3) на овој закон, министерот за земјоделство, шумарство и водостопанство ќе овласти научни и/или стручни институции од областа на шумарството, кои ќе го вршат признавањето на основниот материјал.

(3) За да бидат овластени научните и/или стручните институции од став (2) на овој член, треба да ги исполнуваат минимум следните услови: да имаат вработено најмалку еден доктор на шумарски науки од областа на шумските култури или генетиката со минимум три години работно искуство, минимум опрема за работа на терен и минимум една лабораторија за вршење на анализи за признавање на основниот материјал.

(4) Овластената институција од став (2) на овој член, изготвува експертско мислење за признавање на основниот материјал.

(5) Министерот за земјоделство, шумарство и водостопанство ги пропишува формата и содржината на барањето за признавање на основниот

материјал од став (1) на овој член, како и на експертското мислење од став (4) на овој член.

Член 11

(1) Основниот материјал кој се состои од генетски модифицирани организми, ќе биде признат ако:

- е безбеден по здравјето на луѓето, животната средина и природата;
- ги исполнува важечките стандарди за генетски модифицирани организми и
- има обезбедено соодветен документ од надлежна институција, дека материјалот не претставува ризик за здравјето на луѓето, животната средина и природата.

(2) Министерот за земјоделство, шумарство и водостопанство во соработка со министерот за заштита на животна средина и просторно планирање ги пропишува условите за признавање на основниот материјал од став (1) на овој член.

Член 12

(1) Министерството за земјоделство, шумарство и водостопанство му издава на подносителот на барањето уверение за признат основен материјал врз основа на приложено експертско мислење од член 10 став (4) на овој закон.

(2) Во Министерството за земјоделство, шумарство и водостопанство се води Регистер на признат основен материјал на Република Македонија за производство на идентификуван, селектиран, квалификуван и тестиран репродуктивен материјал (во натамошниот текст - Регистер на признат основен материјал).

(3) Министерот за земјоделство, шумарство и водостопанство ги пропишува формата и содржината на уверението за признат основен материјал, како и формата, содржината и начинот на водење на Регистерот на признат основен материјал.

Член 13

(1) Основниот материјал кој е признат во согласност со одредбите од членовите 8, 9, 10 и 11 на овој закон и е внесен во Регистерот од член 12 став (2) на овој закон, се евидентира како призната единица.

(2) Трошоците за постапката на признавање на основниот материјал се на товар на подносителот на барањето за признавање на основниот материјал.

Член 14

(1) Ако при извршување на инспекциски надзор на признатиот основен материјал се констатира дека повеќе не ги исполнува условите врз основа на кои тој е признат и запишан во Регистерот од член 12 став (2) на овој закон, истиот ќе се брише од Регистерот.

4. ПРОИЗВОДСТВО НА РЕПРОДУКТИВЕН МАТЕРИЈАЛ ОД ШУМСКИ ВИДОВИ ДРВЈА

Член 15

(1) Со производство на репродуктивен материјал од шумски видови дрвја може да се бави правно лице кое е регистрирано за производство во Регистерот на производители и трговци на репродуктивен материјал од шумски видови дрвја.

(2) Правно лице може да биде регистрирано за производство на репродуктивен материјал од шумски видови дрвја, по претходно доставено барање до Министерството за земјоделство, шумарство и водостопанство, ако ги исполнува следниве услови:

- има вработено најмалку едно лице со завршен Шумарски факултет - шумарска насока,
- располага со земјиште и опрема подобни за производство на репродуктивен материјал од шумски видови дрвја. Правното лице треба да обезбеди потврда дека земјиштето одговара за производство на репродуктивен материјал и/или
- има уверение за признат основен материјал или има одобрение за собирање од сопственикот на основниот материјал и располага со соодветен простор и соодветна опрема за производство на репродуктивен материјал.

(3) На предлог на стручната комисија од член 9 став (3) на овој закон, министерот за земјоделство, шумарство и водостопанство ќе овласти научни и/или стручни институции од областа на шумарството, кои ќе вршат утврдување дали правното лице ги исполнува условите од став (2) алинеја 2 на овој член и ќе издаваат соодветна потврда.

(4) За да бидат овластени научните и/или стручните институции од став (3) на овој член, треба да ги исполнуваат минимум следните услови: да имаат вработено најмалку два доктора на шумарски науки од областа на шумските култури, педологијата или заштитата со минимум три години работно искуство, минимум опрема и прибор за теренски испитувања и најмалку една лабораторија опремена за извршување на потребните анализи од наведените области.

(5) Министерството за земјоделство, шумарство и водостопанство на производителот му издава решение доколку ги исполнува условите од став (2) на овој член и има приложено соодветна потврда од став (3) на овој член.

(6) Во Министерството за земјоделство, шумарство и водостопанство се води Регистер на производители и трговци на репродуктивен материјал од став (1) на овој член.

(7) Министерот за земјоделство, шумарство и водостопанство ги пропишува формата, содржината и начинот на водење на Регистерот на производители и трговци на репродуктивен материјал од шумски видови дрвја.

Член 16

(1) Репродуктивниот материјал, со исклучок на материјалот кој е мешан во согласност со одредбите од член 20 на овој закон, во сите фази од производството и во текот на прометот, мора да се чува само во издвоени партии, посебно за секоја призната единица.

(2) Секоја партија на репродуктивен материјал мора да биде јасно обележена со видливи ознаки, кои ги содржат следниве податоци:

- назив и адреса на производителот,
- ботаничко и народно име,
- потекло на репродуктивниот материјал и број на уверението за потеклото на репродуктивниот материјал,
- тип на основниот материјал од кој е добиен репродуктивниот материјал,
- регистерски број на признатиот основен материјал од Регистерот на признат основен материјал или идентификациски код од Регистарот на провениенциското подрачје за идентификуван и селектиран репродуктивен материјал,
- категорија и вид на репродуктивниот материјал (семе, делови од растение, садници),
- број на уверението за квалитет на репродуктивниот материјал со рок на неговата важност,
- намена на репродуктивниот материјал,
- дата на собирање, односно производство на репродуктивниот материјал,
- година на зреење на семенскиот материјал,
- старост и тип на садниот материјал (сејанец или пресаденица, класична или контејнерска садница),
- количина на партијата на репродуктивниот материјал и
- идентификација на компонентите за мешаниот репродуктивен материјал.

Член 17

(1) Собирање на репродуктивен материјал се дозволува на регистриран производител од член 15 став (1) на овој закон, кој е сопственик на признат основен материјал или има одобрение за собирање од сопственикот на основниот материјал.

(2) Со даденото одобрение од став (1) на овој член, сопственоста над произведениот репродуктивен материјал се пренесува на производителот.

Член 18

(1) Производителот кој планира акција за собирање на репродуктивен материјал за промет, за користење во производство или употреба, должен е до Министерството за земјоделство, шумарство и водостопанство да достави пријава најдоцна 15 дена пред планираниот почеток на собирањето, која ќе ги содржи следниве податоци:

- назив на производителот,
- место на собирање,
- регистерски број (броеви) на признатиот основен материјал од кој ќе се собира репродуктивниот материјал или идентификациски код на провениенциското подрачје и
- планиран почеток и предвидено времетраење на собирањето.

(2) Министерството за земјоделство, шумарство и водостопанство ќе врши увид кај производителот дали собирањето на репродуктивниот материјал го врши согласно одредбите на овој закон и за тоа составува записник.

(3) Доколку собраниот репродуктивен материјал ги исполнува условите утврдени со овој закон, Министерството за земјоделство, шумарство и водостопанство на производителот од став (1) на овој член, ќе му издаде уверение за потекло на репродуктивниот материјал.

(4) Министерот за земјоделство, шумарство и водостопанство ги пропишува формата и содржината на уверението за потекло на репродуктивниот материјал од став (3) на овој член.

Член 19

(1) Недоработениот репродуктивен материјал, кој се испраќа на доработка, треба да биде придружен со уверение за потекло на репродуктивниот материјал од член 18 став (3) на овој закон или до добивањето на уверението, со записник од член 18 став (2) на овој закон.

Член 20

(1) Семенски материјал за кој е добиено уверение за потекло на репродуктивниот материјал согласно овој закон, може да биде мешан во текот на производството на еден од начините опишани во став (2) и став (3) од овој член, со цел да се добие нова партија.

(2) Репродуктивниот материјал може да се меша ако припаѓа на ист вид, ако е добиен од две или повеќе признати единици во рамките на едно провениенциско подрачје и кога признатите единици припаѓаат кон иста категорија идентификуван или селектиран.

(3) Репродуктивниот материјал од различни години на урод може да се меша, кога материјалот е добиен од иста призната единица.

(4) Партијата на мешаниот репродуктивен материјал создаден во согласност со став (1) од овој член, ќе биде издвоена како нова партија, придружена со нова декларација согласно член 31 од овој закон.

Член 21

(1) Производителот на репродуктивен материјал од член 15 на овој закон, може за странски купец да произведува репродуктивен материјал согласно со одредбите на овој закон, освен одредбата во член 25 став (1) од овој закон, а врз основа на претходна согласност од министерот за земјоделство, шумарство и водостопанство.

(2) На барање на производителот од став (1) на овој член, министерот за земјоделство, шумарство и водостопанство издава согласност врз основа на приложен договор склучен помеѓу производителот и странскиот купец, кој особено содржи: вид на репродуктивниот материјал, количина, возраст и крајниот датум за испорака на произведениот репродуктивен материјал.

Член 22

(1) Производителот во текот на производството на репродуктивен материјал е должен да води деловни книги и трајно да ги чува.

(2) Министерот за земјоделство, шумарство и водостопанство ги пропишува содржината и начинот на водење на деловните книги.

5. СТРУЧНА КОНТРОЛА НА ПРОИЗВОДСТВОТО НА РЕПРОДУКТИВЕН МАТЕРИЈАЛ ОД ШУМСКИ ВИДОВИ ДРВЈА

Член 23

(1) Стручна контрола на производството на репродуктивниот материјал во расадник е задолжителна.

(2) Производството на репродуктивен материјал подлежи на две задолжителни стручни контроли во една производна година.

(3) На предлог на стручната комисија од член 9 став (3) на овој закон, министерот за земјоделство, шумарство и водостопанство ќе овласти научни и/или стручни институции од областа на шумарството, кои ќе вршат стручна контрола од став (1) на овој член.

(4) За да бидат овластени научните и/или стручните институции од став (3) на овој член, треба да ги исполнуваат минимум следните услови: да имаат вработено најмалку еден доктор на шумарски науки од областа на шумските култури со најмалку три години работно искуство, минимум опрема и прибор за вршење на стручна контрола на расадничкото производство и една лабораторија за испитување на квалитетот на садниот материјал.

(5) Производителот на репродуктивен материјал е должен да поднесе барање за стручна контрола на производството до овластените институции од став (3) на овој член, најдоцна 30 дена пред отпочнување со производството.

(6) Овластената институција од став (3) на овој член, му издава на производителот записник за извршена стручна контрола на производството на репродуктивен материјал.

(7) Овластената институција од став (3) на овој член, е должна, на барање на производителот на репродуктивен материјал, да изврши дополнителна стручна контрола.

(8) Трошоците за извршување на стручната контрола од ставите (1) и (7) на овој член се на товар на производителот.

Член 24

(1) По завршувањето на производството на репродуктивен материјал, овластената институција од член 23 став (3) на овој закон, му издава на производителот уверение за квалитет на саден материјал, кој е произведен во согласност со одредбите на овој закон и ги исполнува условите од член 25 ставовите (1), (2) и (3) на овој закон, со рок на важност.

(2) Министерот за земјоделство, шумарство и водостопанство ги пропишува формата и содржината на барањето од член 23 став (5) на овој закон и на уверението од став (1) на овој член.

6. КВАЛИТЕТ НА РЕПРОДУКТИВЕН МАТЕРИЈАЛ ОД ШУМСКИ ВИДОВИ ДРВЈА

Член 25

(1) Репродуктивниот материјал од шумски видови дрвја во производството, употребата и во прометот мора да ги исполнува важечките стандарди за квалитет.

(2) Утврдување на квалитетот на репродуктивниот материјал се врши пред негово ставање во промет, односно пред негова употреба.

(3) Начинот на земање проби и испитување и утврдување на квалитетот се врши според важечки стандарди.

(4) На предлог на стручната комисија од член 9 став (3) на овој закон, министерот за земјоделство, шумарство и водостопанство ќе овласти научни и/или стручни институции од областа на шумарството, кои ќе вршат испитување и утврдување на квалитетот на репродуктивниот материјал од став (3) на овој член.

(5) За да бидат овластени научните и/или стручните институции од став (4) на овој член, треба да ги исполнуваат минимум следните услови: да имаат вработено најмалку еден доктор на шумарски науки од областа на шумските култури со најмалку три години работно искуство, една лабораторија со соодветна опрема и расадничка површина за испитување и утврдување на квалитетот на репродуктивниот материјал и соодветен простор за чување на примероци од репродуктивниот материјал.

(6) Трошоците за испитување и утврдување на квалитетот на репродуктивниот материјал се на товар на производителот.

Член 26

(1) Производителот треба да достави барање за испитување и утврдување на квалитетот на репродуктивниот материјал до овластената институција од член 25 став (4) на овој закон.

(2) Министерот за земјоделство, шумарство и водостопанство ги пропишува формата и содржината на барањето од став (1) на овој член.

Член 27

(1) За репродуктивниот материјал, кој ги исполнува пропишаните услови за квалитет од член 25 ставови (1), (2) и (3) на овој закон, овластената институција за испитување и утврдување на квалитетот на репродуктивниот материјал на производителот ќе му издаде уверение за квалитет на семето и/или уверение за квалитет на делови од растението, со рок на важност.

(2) Министерот за земјоделство, шумарство и водостопанство ги пропишува формата и содржината на уверенијата за квалитет од став (1) на овој член.

Член 28

(1) Овластените институции од член 25 став (4) на овој закон, се должни да ја чуваат документацијата од испитувањето најмалку 5 години и по еден примерок од пробата од секоја партија на семе, најмалку 18 месеци од денот на извршеното утврдување на квалитетот на репродуктивниот материјал.

7. ПРОМЕТ НА РЕПРОДУКТИВЕН МАТЕРИЈАЛ ОД ШУМСКИ ВИДОВИ ДРВЈА

Член 29

(1) Со промет на репродуктивен материјал може да се занимаваат производители од член 15 на овој закон и други правни лица регистрирани за промет во Регистерот на производители и трговци од член 15 на овој закон.

(2) Правното лице може да биде регистрирано за промет во Регистерот на производители и трговци по претходно доставено барање до Министерството за земјоделство, шумарство и водостопанство, ако ги исполнува следниве услови:

- има вработено најмалку едно лице со завршен Шумарски факултет - шумарска насока и
- располага со соодветен простор и опрема за сместување и чување на репродуктивниот материјал.

(3) Министерството за земјоделство, шумарство и водостопанство на трговецот му издава решение доколку ги исполнува условите од став (2) на овој член.

(4) Правното лице од став (2) на овој член во текот на прометот на репродуктивниот материјал е должно да води деловни книги од член 22 на овој закон и трајно да ги чува.

Член 30

(1) Во промет може да биде пуштен само репродуктивен материјал кој ги исполнува условите утврдени со овој закон и Законот за здравје на растенијата.

Член 31

(1) Пратката на репродуктивен материјал во промет мора да е придружена со: декларација, уверение за потекло на репродуктивниот материјал и соодветно уверение за квалитет на репродуктивниот материјал.

(2) Декларацијата од став (1) на овој член, покрај податоците од член 16 став (2) на овој закон, треба да ги содржи и следниве податоци:

- назив и адреса на производителот, односно трговецот,
- регистарски број на производителот, односно трговецот и
- назив и адреса на купувачот.

(3) Декларацијата за одделни категории на репродуктивен материјал доколку се издава во боја, истата треба да биде во следните бои:

- жолта-за идентификуван репродуктивен материјал,
- зелена-за селектиран репродуктивен материјал,
- розова-за квалификуван репродуктивен материјал и
- сина-за тестиран репродуктивен материјал.

(4) Декларацијата треба да биде ставена и врз амбалажата, во која репродуктивниот материјал е пуштен во промет.

Член 32

(1) Пренос на репродуктивен материјал на доработка не се смета за промет во смисла на овој закон.

Член 33

(1) При недостаток на репродуктивен материјал од категориите: селектиран, квалификуван и тестиран, министерот за земјоделство, шумарство и водостопанство може да:

- дозволи пуштање во промет на репродуктивен материјал од пониска категорија,
- го ограничи прометот со репродуктивниот материјал од став (1) алинеја 1 на овој член, количински, временски и просторно (само за определени подрачја во Република Македонија) и
- го ограничи или спречи извозот на репродуктивен материјал од дефицитарната категорија.

Член 34

(1) Семенскиот материјал може да биде пуштен во промет само во запечатена амбалажа, каде што механизмот за запечатување е таков да после отворањето на запечатената амбалажа, тој повеќе не може да се употреби.

(2) Се забранува препакување и мерење на оригиналното пакување на една партија на репродуктивен материјал во текот на прометот и формирање на нови партии со помала количина.

8. НАДЗОР

Член 35

(1) Надзор над спроведувањето на одредбите од овој закон и прописите донесени врз основа на овој закон врши Министерството за земјоделство, шумарство и водостопанство.

(2) Инспекциски надзор над спроведувањето на овој закон и прописите донесени врз основа на овој закон го вршат инспектори за шумарство.

Член 36

(1) Секое правно лице е должно на инспекторот за шумарство да му овозможи непречен инспекциски надзор, да му ја достави на увид и располагање потребната документација и други докази од важност за извршување на надзорот.

Член 37

(1) Во вршењето на инспекцискиот надзор, инспекторот за шумарство има право да:

1. врши контрола на квалитетот, прометот и употребата на репродуктивниот материјал;
2. врши контрола на производителите и трговците на репродуктивен материјал, односно дали се запишани во Регистерот на производители и трговци на репродуктивен материјал;
3. врши контрола дали овластените научни и/или стручни институции од членовите 9, 10, 15, 23 и 25 на овој закон ги исполнуваат условите за вршење на дадените овластувања;
4. врши контрола на процесот на производството, како и на постапките за доработка, испитување и утврдување на квалитетот на репродуктивниот материјал;

5. врши контрола на постапките за признавање на основниот материјал;
6. врши контрола на постапките за стручна контрола на производството на репродуктивниот материјал и издавањето на пропишаните уверенија;
7. врши контрола на берењето и собирањето на репродуктивниот материјал од семенските стебла, насади и плантажи;
8. врши контрола на трговците и наредува привремено да се повлечат од промет оние количини репродуктивен материјал, за кои ќе се утврди дека не ги исполнуваат условите за пуштање во промет, се до отстранување на недостатоците;
9. зема мостри без надомест од репродуктивниот материјал заради испитување и утврдување на неговиот квалитет;
10. зема мостри за анализа од репродуктивниот материјал без надомест, доколку постои сомневање дека материјалот отстапува од пропишаниот квалитет и здравствената исправност. Утврдување на квалитетот на мострите се доделува на овластената институција од областа на шумарството од член 25 на овој закон.
11. бара помош од органите за внатрешни работи, ако оцени дека без нивна помош не може да го изврши надзорот;
12. забрани производство, доработка и утврдување на квалитетот на репродуктивниот материјал, ако за тоа не се исполнети пропишаните услови или ако овие дејности се изведуваат без докази за исполнувањето на пропишаните услови;
13. забрани ставање во промет на репродуктивен материјал кој не е доработен, не е прописно пакуван, нема пропишана декларација, не одговара на пропишаниот и деклариран квалитет или неговиот квалитет не е утврден на пропишан начин;
14. забрани употреба и ставање во промет на репродуктивен материјал увезен без одобрение на надлежен орган;
15. нареди уништување и врши надзор на постапката за уништување на репродуктивниот материјал чие производство се врши спротивно на одредбите од овој закон;
16. одзема и нареди уништување на репродуктивниот материјал, кој е ставен во промет спротивно на одредбите од овој закон и
17. нареди отстранување на неправилностите констатирани во постапката при надзор.

(2) Трошоците што ќе настанат во врска со утврдување на квалитетот на мострата на репродуктивниот материјал од став (1) точка 10 на овој член, се на товар на субјектот од кој е земена мострата, ако мострата не одговара на пропишаниот (декларираниот) квалитет, односно на Министерството за

земјоделство, шумарство и водостопанство, ако мострата одговара на пропишаниот (декларираниот) квалитет.

(3) Трошоците што ќе настанат во врска со одземањето, чувањето и уништувањето на репродуктивниот материјал од став (1) точка 16 на овој член, се на товар на субјектот од кој е одземен репродуктивниот материјал.

Член 38

(1) За преземените мерки, утврдени со овој закон, инспекторот за шумарство донесува решение.

(2) Против решението на инспекторот за шумарство од став (1) на овој член, може да се поднесе жалба во рок од осум дена од денот на приемот на решението до министерот за земјоделство, шумарство и водостопанство.

(3) Жалбата поднесена против решението од став (1) на овој член, не го одлага неговото извршување во случај ако со неизвршувањето на утврдените мерки ќе се предизвикаат последици кои тешко можат да се отстранат.

9. ПРЕКРШОЧНИ ОДРЕДБИ

Член 39

(1) Глоба во износ од 10.000 до 20.000 евра во денарска противвредност ќе му се изрече за прекршок на правното лице ако :

1. за подигнување и обновување на шумите не користи селектиран, квалификуван и тестиран репродуктивен материјал, кој е произведен во согласност со одредбите на овој закон (член 6);
2. врши производство на репродуктивен материјал, а не е запишано во Регистерот на производители и трговци на репродуктивен материјал (член 15 став 1);
3. се занимава со производство на репродуктивен материјал, а не ги исполнува пропишаните услови од член 15 на овој закон;
4. собира репродуктивен материјал иако не ги исполнува условите од член 17 на овој закон;
5. стави во промет репродуктивен материјал спротивно на одредбите од член 30 на овој закон и
6. пушти во промет репродуктивен материјал кој не одговара на квалитетот означен во декларацијата (член 31);

(2) Покрај глобата од став (1) на овој член, на правното лице ќе му се изрече и прекршочна санкција забрана за вршење дејност од шест месеци до две години.

(3) Глоба во износ од 700 до 1.000 евра во денарска противвредност ќе му се изрече за прекршок за дејствијата од став (1) на овој член и на одговорното лице во правното лице.

(4) Покрај глоба од став (3) на овој член на одговорното лице во правното лице ќе му се изрече прекршочна санкција забрана за вршење дејност или должност во траење од три месеци до една година.

Член 40

(1) Глоба во износ од 4.000 до 8.000 евра во денарска противвредност ќе му се изрече за прекршок на правното лице ако :

1. репродуктивниот материјал, со исклучок на материјалот кој е мешан во согласност со одредбите на член 20 од овој закон, во сите фази од производството и во текот на прометот, не го чува во издвоени партии, посебно за секоја призната единица (член 16);

2. произведува репродуктивен материјал без претходна согласност според член 21 став (2) од овој закон;

3. не води деловни книги за репродуктивниот материјал, односно не ги води на пропишан начин (член 22 и член 29 став 4);

4. не обезбеди стручна контрола на производството на репродуктивен материјал (член 23) и

5. пратката на репродуктивен материјал во промет не е придружена со потребни уверенија и декларација (член 31) и не е ставена во запечатена амбалажа (член 34).

(2) Глоба во износ од 700 до 1.000 евра во денарска противвредност ќе му се изрече за прекршок од став (1) на овој член и на одговорното лице во правното лице.

Член 41

(1) Постапките за извршување на прекршочните санкции по овој закон ќе се водат пред надлежниот суд.

(2) Порамнување и посредување по одредбите на овој закон нема да се врши.

10. ПРЕОДНИ И ЗАВРШНИ ОДРЕДБИ

Член 42

(1) Правните лица кои вршат производство и промет на репродуктивен материјал, се должни своето работење да го усогласат со одредбите на овој

закон во рок до една година од денот на влегувањето во сила на сите подзаконски акти.

(2) Доколку субјектите од став (1) на овој член не го усогласат своето работење во утврдениот рок од став (1) на овој закон, ќе се бришат од Регистерот на производители и трговци.

(3) Започнатите постапки до денот на влегувањето во сила на овој закон ќе продолжат согласно законите што важеле до денот на влегувањето во сила на овој закон.

(4) Основниот материјал признат и регистриран пред денот на влегување во сила на овој закон ќе се користи како основен материјал до нова регистрација, согласно одредбите на овој закон. Новата регистрација на основниот материјал ќе се врши во рок до две години од денот на влегувањето во сила на овој закон.

Член 43

(1) До денот на влегување во сила на поблиските прописи предвидени со овој закон, ќе се применуваат прописите што важеле до денот на влегувањето во сила на овој закон.

(2) Поблиските прописи предвидени во член 3 ставови (2) и (4), член 8 став (2), член 9 став (6), член 10 став (5), член 12 став (3), член 15 став (7), член 18 став (4), член 22 став (2), член 24 став (2), член 26 став (2) и член 27 став (2) од овој закон, ќе се донесат во рок до две години од денот на влегувањето во сила на овој закон.

(3) Членот 11 од овој закон ќе отпочне да се применува од денот на приемот на Република Македонија во Европската Унија.

Член 44

(1) Овој закон влегува во сила осмиот ден од денот на објавувањето во „Службен весник на Република Македонија“.

КОРЕСПОНДЕНТНА ТАБЕЛА

Предлог за донесување на Закон за репродуктивен материјал од шумски видови дрвја	Директива на Советот 1999/105/ЕК	оценка и забелешки
член 1	член 1	
член 2	член 2	
член 3	член 3 и член 6	специфично за Македонија: листата на видови нема во целост

		да биде иста, поради разликите во еколошките услови
член 4	член 2	
член 5	член 2	
член 6	член 6	
член 7	член 4	
член 8	член 4	
член 9	член 9	
член 10	член 4	
член 11	член 5	
член 12	член 10	
член 13	член 4 и член 10	
член 14	член 4	
член 15	член 6	
член 16	член 13	
член 17	член 6	
член 18	член 10 и член 12	
член 19	член 10 и член 12	
член 20	член 12 и член 13	
член 21	--	специфично за Република Македонија
член 22	член 16	
член 23	член 16	
член 24	член 12	
член 25	член 14 и член 16	
член 26	член 14 и член 16	
член 27	член 14 и член 16	
член 28	член 14 и член 16	
член 29	член 14	
член 30	член 14	
член 31	член 14	
член 32	член 14	

член 33	член 18	
член 34	член 15	
член 35	член 16	
член 36	член 16	
член 37	член 16	
член 38	член 16	
член 39	--	специфично за Република Македонија
член 40	--	специфично за Република Македонија
член 41	--	специфично за Република Македонија
член 42	член 27	
член 43	член 27	
член 44	член 27	

ОБРАЗЛОЖЕНИЕ

Собранието на Република Македонија на шестото продолжение на Сто и шеснаесеттата седница, одржана на 16 декември 2005 година, го разгледа и го усвои Предлогот за донесување на Закон за репродуктивен материјал од шумски видови дрвја и заклучи Владата на Република Македонија да изготви и на Собранието на РМ да му достави Предлог на Закон за репродуктивен материјал од шумски видови дрвја, при што ќе ги има во предвид мислењата и предлозите содржани во извештаите на работните тела и од расправата на седницата на Собранието на Република Македонија.

Комисијата за земјоделство, шумарство и водостопанство врз основа на расправата од седницата, одржана на 28.11.2005 година, едногласно донесе заклучок дека треба да се донесе овој закон и му предложи на Собранието на

Република Македонија да го разгледа и да го усвои Предлогот за донесување на Закон за репродуктивен материјал од шумски видови дрвја. Во расправата беа изнесени одредени мислења, прашања и забелешки, но се напоменува дека повеќето од нив не беа конкретни забелешки на членовите од содржината на законот, односно забелешките беа главно воопштени. Во врска со прашањето на државните расадници, потсетуваме дека, согласно Законот за шумите, со државните шуми, во чиј состав влегуваат и расадниците, стопанисува Јавното претпријатие за стопанисување со шуми „Македонски шуми“, што значи дека оваа прашање нема потреба дополнително да се уредува со закон. Исто така, потсетуваме дека Владата на Република Македонија има донесено Одлука за пренесување на правото на користење на објекти изграден во проектот „Борба против дезертификација за производство на посадочен материјал“ (бр. 23-3109/4 од 12.10.2004 година), со која е пренесено правото на користење на расадничките центри во Куманово, Свети Николе и Струмица изградени со средствата од Телекомот од Министерството за земјоделство, шумарство и водостопанство на ЈП, „Македонски шуми“. Декоративните шумски видови, во смисол на овој закон, според наше мислење, државата нема потреба посебно да ги фаворизира или посебно да ги уредува со посебни членови. Што се однесува до прашањето дали во Републиката се позастапени државни или приватни шумски расадници, потсетуваме дека ги има во државна и во приватна сопственост, но посебно напоменуваме дека за потребите на шумарството шумскиот саден материјал се произведува скоро исклучиво во државните расадници.

Во врска со укажувањето на Комисијата дека треба да се донесе Стратегија за развој на шумарството, информираме дека Владата на Република Македонија на Сто и седмата седница одржана на 19.06.2006 година, ја усвои Стратегијата за одржлив развој на шумарството во Република Македонија, со Акционен план 2007 - 2009 година.

Законодавно-правната комисија, на својата Седница одржана на 30.11.2005 година, констатира дека има уставен основ за донесување на овој закон и дека има потреба од негово донесување. Истовремено, Комисијата даде повеќе мислења и предлози на содржината на законот, подредени во 9 точки. Во текот на изготвувањето на оваа фаза на законот, со внимание се разгледани забелешките и предлозите на оваа Комисија и поголемиот број се имплементирани во овој текст, при што е извршено и соодветно техничко подобрување на текстот. Не е постапено само по забелешката наведена во точка 1, затоа што сметаме дека нема потреба од менување на насловот на законот, а исто така, делумно не е постапено и по забелешките наведени во точка 8.

На Седницата на Собранието на Република Македонија, по отворениот претрес на Предлогот за донесување на Закон за репродуктивен материјал од шумски видови дрвја не се расправаше по содржината на текстот на законот, бидејќи немаше пријавени кандидати за дискусија.

Предлогот на Закон за репродуктивен материјал од шумски видови дрвја е изработен според Директивата на Советот на Европската Унија бр. 1999 / 105 / ЕУ, донесена на 22.12.1999 година.

При изготвувањето на Законот, исто така, користени се одредени решенија од најновите закони од некои земји членки на ЕУ и законите од земјите во нашето опкружување кои се кандидати за влез во ЕУ.

Предлогот на закон е усогласен со Директивата на ЕУ бр. 1999 / 105 / ЕУ со која производството и прометот на репродуктивниот материјал од шумски видови дрвја е регулиран рамковно за Европската Унија. Исто така, сметаме дека предложениот Закон содржи соодветна основа за изготвување на подзаконските акти, со кои оваа материја уште поблиску ќе се пропише.

Законот е систематизиран во десет поглавја.

Поглавје 1. Општи одредби (чл. 1-2)

Со член 1 е искажана куса содржина на законот, односно е уредено признавањето на основниот материјал, производството, прометот и употребата на репродуктивниот материјал од шумски видови дрвја (шумско семе, шумски садници и делови од растенијата за производство на шумски садници).

Во член 2 се објаснети значењата на поимите кои се употребени во овој закон. Од наведените поими кои се објаснети, повеќето се стручни термини, кои и до сега се користени во важечките законски прописи, па на стручните лица од областа на шумарството и другите субјекти кои се бават со оваа проблематика, не им се непознати. Меѓутоа, во однос на досегашните прописи, постојат и нови поими, чие значење во смисол на овој закон се објаснети (на пример: провениенциско подрачје, квалификуван и тестиран репродуктивен материјал итн). Со овој закон, согласно напред наведената Директива на ЕУ, дефинирани се четири категории на репродуктивен материјал од шумски видови дрвја и за секоја категорија е дадена посебна дефиниција (во постоечките прописи се утврдени две категории на шумско семе и шумски саден материјал). Иако некои одредби од легислативата на ЕУ за нас немаат значење во смисол на подигнување и обновување на шумите, сепак се преземени одредбите од директивата на ЕУ за да бидеме спремни со приемот во ЕУ да се вклучиме на европскиот пазар.

Поглавје 2. Категории на репродуктивен материјал, типови на основен материјал (чл. 3-6)

Во член 3 е регулирано дека одредбите од овој закон се однесуваат на репродуктивен материјал од стопански важни шумски видови дрвја кои ќе бидат утврдени со посебен пропис на министерот, како и на другите видови кои се наменети за обновување и подигнување на шумите. Истовремено, се утврдени и исклучоците во кои случаи нема да се применуваат одредбите врз производството на репродуктивен материјал од шумски видови дрвја (на пример: за потребите на науката, наставата и сл.).

Во членовите од 4 до 6 пропишани се типовите и категориите на репродуктивниот материјал.

За производство и промет може да се користи репродуктивен материјал кој потекнува од признати типови изворен материјал од стопански важни шумски

видови, утврдени со подзаконски акт. За видовите, за кои не постојат признати типови на изворен материјал, оваа одредба не важи.

Репродуктивен материјал од шумски видови дрвја, во смисол на овој закон, значи: шумско семе, шумски садници и делови од растенија наменети за производство на шумски садници.

Врз основа на условите кои треба да ги исполнува репродуктивниот материјал, издвоени се 4 категории, што претставува новина во однос на досегашните законски решенија. Најниска категорија на репродуктивен материјал е “идентификуван”, потоа “селектиран”, “квалификуван” и категорија од највисок степен на квалитет е “тестиран” репродуктивен материјал.

Во член 6 е пропишано дека за подигнување и обновување на шумите, ќе се користи првенствено репродуктивниот материјал од категориите “селектиран”, “квалификуван” и “тестиран”, додека категоријата “идентификуван” репродуктивен материјал може да се користи само во посебни случаи и во рамките на провениенциското подрачје.

Поглавје 3. Признавање на основен материјал (чл.7-14)

Во ова поглавје е пропишано дека за производството, прометот и употребата може да се користи репродуктивен материјал од шумски видови дрвја, кој потекнува само од признати типови основен материјал од стопански важни шумски видови дрвја.

За обезбедување на основен материјал од идентификуван и селектиран репродуктивен материјал се утврдуваат провениенциски подрачја. За стручните работи за издвојување на провениенциските подрачја, на предлог на стручната комисија, министерот ќе овласти научна и/или стручна институција.

Признавањето на основниот материјал се врши по барање на правното лице ако е сопственик или корисник, или физичкото лице ако е корисник на основниот материјал.

На предлог на стручната комисија министерот за земјоделство, шумарство и водостопанство ќе овласти научни и/или стручни институции од областа на шумарството за извршување на признавањето на основниот материјал.

Министерството за земјоделство, шумарство и водостопанство врши признавање на основниот материјал и води Регистер на признат основен материјал.

Поглавје 4. Производство на репродуктивен материјал од шумски видови дрвја (чл. 15 - 22)

Со производство и прометот на репродуктивниот материјал од шумски видови дрвја може да се бави правно лице регистрирано во Регистерот на производители и трговци (член 15).

Пропишано е дека производителот мора да исполни одредени услови и да има вработено едно лице со завршен Шумарски факултет - шумарска насока.

На предлог на стручната комисија, министерот ќе овласти научни и/или стручни институции од областа на шумарството кои ќе ја утврдуваат погодноста

на земјиштето и доколку утврдат дека земјиштето одговара за производство на репродуктивен материјал, на правното лице ќе му издаде потврда (член 15).

Пропишано е дека репродуктивниот материјал од шумски видови дрвја во сите фази на производството, мора да се чува одвоено и да биде означен со видливи ознаки (ботаничко и народно име, старост, количина и друго).

Пропишано е дека производителот е должен, најдоцна 15 дена пред отпочнување на собирањето на репродуктивен материјал, да го извести Министерството за земјоделство, шумарство и водостопанство кое ќе изврши увид дали собирањето се врши согласно одредбите на овој закон.

Доколку репродуктивниот материјал е собран согласно овој закон, Министерството за земјоделство, шумарство и водостопанство на производителот му издава Уверение за потекло кое содржи податоци за дрвен вид, дата на берење, количина и друго.

Семенскиот материјал за кое е добиено Уверение за потекло, може да се меша во текот на производството со цел да се добие нова партија, но во согласност со одредбите од членот 20 на овој закон.

Производителот може за странски пазар да произведува репродуктивен материјал кој не е во согласност со одредбите на овој закон, врз основа на предходна согласност од министерот.

Производителот е должен во текот на производството да води деловни книги и трајно да ги чува.

Поглавје 5. Стручна контрола на производството на репродуктивниот материјал (чл. 23 и 24)

Со ова поглавје е пропишано дека стручната контрола над производството на репродуктивниот материјал во текот на една производна (вегетациска) година задолжително мора да се изврши најмалку два пати.

На предлог на стручната комисија, министерот ќе овласти стручни и/или научни институции од областа на шумарството кои ќе вршат стручни контроли.

По завршувањето на производството на репродуктивен материјал и извршените контроли, овластената организација на производителот ќе му издаде Уверение за квалитет на садниот материјал, со рок на важност.

Трошоците за извршување на контролата се на товар на производителот.

Поглавје 6. Квалитет на репродуктивниот материјал (чл. 25-28)

Репродуктивниот материјал од шумски видови дрвја во производството, прометот и употребата, мора да ги исполнува важечките стандарди за квалитет. На предлог на стручната комисија, министерот ќе овласти научни и/или стручни институции кои ќе вршат испитување на квалитетот на репродуктивниот материјал пред негово ставање во промет, односно употреба.

За репродуктивниот материјал кој ги исполнува условите за квалитет, пропишани со овој закон, овластената организација на производителот му издава Уверение за квалитет на семето, односно Уверение за квалитет на делови од растението, со рок на важност.

Со подзаконски акт ќе се утврди и начинот на земање на проби и други поединости во врска со квалитетот на репродуктивниот материјал. Трошоците за работата околу испитувањето на квалитетот се на товар на производителот.

Поглавје 7. Промет на репродуктивниот материјал од шумски видови дрвја (чл. 29-34)

Со промет на репродуктивен материјал од шумски видови дрвја може да се бави правно лице запишано во Регистерот на производители и трговци на репродуктивен материјал во РМ.

Во промет може да се пушти материјал кој е произведен во согласност со одредбите на овој закон.

Пратката мора да биде снабдена со Уверение за потекло, соодветно Уверение за квалитет на репродуктивниот материјал, со рок на важност и Декларација.

Декларацијата треба да ги содржи сите основни податоци, како за производителот, така и за пратката на репродуктивниот материјал (назив и адреса на производителот, количина на партијата, број на уверенијата, ботаничко и народно име на видот итн).

Семенскиот материјал може да биде пуштен во промет само во соодветно запечатена амбалажа. Во текот на прометот забрането е препакување на материјалот.

Поглавје 8. Надзор (чл. 35-38)

Надзорот над примената на одредбите на овој закон и прописите кои ќе бидат донесени врз основа на него, ќе го врши Министерството за земјоделство, шумарство и водостопанство преку инспекторите за шумарство.

Должностите и овластувањата на инспекторите за шумарство се утврдени во членовите 37 и 38 .

Поглавје 9. Казнени одредби (чл. 39-41)

За субјектите кои се вклучени во производството и прометот на репродуктивниот материјал од шумски видови дрвја, а не ги исполнуваат одредбите од овој закон, предвидени се казни во членовите 39 и 40.

Поглавје 10. Преодни и завршни одредби (чл. 42-44)

Во периодот од една година, правните субјекти кои се регистрирани за производство на репродуктивен материјал, се должни да го усогласат своето работење со одредбите од овој закон.

До донесувањето на подзаконските акти, ќе се применуваат поблиските прописи кои важеле до влегувањето во сила на овој закон.

Што се однесува на одредбата за основниот материјал кој е генетски модифициран, наведен во член 11 од овој закон, истата е преземена од директивата на ЕУ 1999/105/ЕК, со цел законот да биде усогласен со Европското законодавство. Инаку, оваа одредба за сега нема практично

значење, но е потребно и ова прашање да се регулира со овој закон, бидејќи во иднина е можно да се отпочне со истражувањата во оваа насока.

Со оглед на тоа што во нашата држава нема званично испитување на генетски модифицирани шумски видови дрвја, се предлага да се одложи примената на член 11 од овој закон, се додека не се создадат услови за тоа, за што е потребен подолг временски период.

Финансиски средства потребни за спроведување на законот и начинот на обезбедување на тие средства

За спроведување на овој закон не се потребни финансиски средства од Буџетот на Република Македонија.